



IL-KUMMISSJONI
EWROPEA

Brussell, 1.2.2017
COM(2017) 47 final

2017/0015 (COD)

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttiva 2003/59/KE dwar il-kwalifika inizjali u tahrig perjodiku ta' sewwieqa ta' ċerti vetturi tat-triq għat-trasport ta' prodotti jew passiġġieri u d-Direttiva 2006/126/KE dwar il-liċenzji tas-sewqan

(Test b'rilevanza għaż-ŻEE)

{SWD(2017) 26 final}

{SWD(2017) 27 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet għall-proposta u l-oġġettivi tagħha

Id-Direttiva 2003/59/KE ("id-Direttiva") tistabbilixxi r-rekwiżiti ta' kwalifiki inizjali u taħriġ perijodiku għas-sewwieqa professjonali ta' trakkijiet u xarabanks, biex b'hekk titjeb is-sikurezza fit-toroq Ewropej.

L-għan tad-Direttiva huwa li tgħolli l-istandards fost is-sewwieqa l-godda u li jinżammu u jittejbu l-hiliet professjonali tas-sewwieqa tat-trakkijiet u x-xarabanks eżistenti madwar l-UE kollha. Id-Direttiva timmira speċifikament li s-sewwieqa jsiru aktar konxji tar-riskji, bil-ħsieb li jitnaqqsu r-riskji u tiżdied is-sikurezza stradali. Barra minn hekk, id-Direttiva tistabbilixxi standards dwar il-hiliet professjonali biex tkun żgurata kompetizzjoni ġusta madwar l-UE kollha.

L-Istati Membri ngħataw flessibbiltà sinifikanti fil-mod kif jimplimentaw id-Direttiva, pereżempju dwar l-kontenut speċifiku tat-taħriġ tas-sewwieqa u dwar proċeduri amministrattivi u l-istruttura tas-sistema tat-taħriġ.

F'Lulju 2012, il-Kummissjoni Ewropea ppubblikat Rapport dwar l-implimentazzjoni tad-Direttiva li identifika għadd ta' nuqqasijiet. L-evalwazzjoni ex-post tad-Direttiva, inkluż konsultazzjoni mal-partijiet ikkonċernati, intemmet f'Ottubru 2014.

L-evalwazzjoni kkonkludiet li d-Direttiva kienet ġiet implimentata mingħajr problemi kbar. Kienet tejbiet il-mobilità tal-forza tax-xogħol u kkontribwiet għall-moviment hieles tas-sewwieqa. L-evalwazzjoni kkonfermat ukoll li d-Direttiva kienet għamlet kontribuzzjoni effettiva għall-oġġettiv primarju tagħha li tiżgura s-sikurezza stradali.

L-evalwazzjoni identifikat ukoll nuqqasijiet li qed ifixklu l-effettività u l-konsistenza tal-qafas legali u jdghajfu l-oġġettivi oriġinali tad-Direttiva. Dawn in-nuqqasijiet huma spjegati fit-Taqsima 3.

• Konsistenza mad-dispożizzjonijiet ta' politika eżistenti fil-qasam tal-politika

Din id-Direttiva hija parti integrali mill-qafas generali tal-leġislazzjoni tal-UE dwar is-sewwieqa professjonali ta' trakkijiet u xarabanks. Hija marbuta wkoll mill-qrib mas-sikurezza stradali, u taħdem flimkien ma' leġislazzjoni oħra tal-UE, bħad-Direttiva dwar il-liċenzji tas-sewqan¹, id-Direttiva dwar it-trasport ta' oġġetti perikolużi² u r-regoli dwar il-hinijiet ta' sewqan u mistrieħ³. Taħdem ukoll id f'id mal-liġi tal-UE dwar l-aċċess għas-suq.

L-evalwazzjoni identifikat diversi kwistjonijiet speċifiċi dwar il-konsistenza ma' leġislazzjoni oħra tal-UE. F'dan ir-rigward, l-oġġettiv huwa li tkun żgurata l-konsistenza tal-leġislazzjoni tal-UE.

Jekk jiġi ċċarat ir-rikonoxximent reċiproku tal-attestazzjoni tas-sewwieqa għall-finijiet tad-Direttiva, dan għandu jtejjeb il-konsistenza interna fid-Direttiva bejn id-dispożizzjonijiet dwar il-post tat-taħriġ u l-proċeduri amministrattivi għal rikonoxximent reċiproku. Barra minn hekk, dan għandu jtejjeb il-konsistenza mar-Regolament 1072/2009, biex b'hekk jiġi żgurat ir-rikonoxximent reċiproku tat-taħriġ tas-sewwieqa professjonali, filwaqt li tiġi meqjusa wkoll l-evalwazzjoni reċenti ta' dak ir-Regolament.

¹ Id-Direttiva 2006/126/KE dwar il-liċenzji tas-sewqan.

² Id-Direttiva 2008/68/KE dwar it-trasport intern ta' oġġetti perikolużi.

³ Ir-Regolament (KE) Nru 561/2006 dwar l-armonizzazzjoni ta' ċerta leġislazzjoni soċjali li għandha x'taqsam mat-trasport bit-triq.

L-opzjonijiet ta' politika kollha jikkontribwixxu għal taħriġ aħjar u għalhekk għal sikurezza stradali mtejbja. Dan huwa kompatibbli mal-oġġettivi tad-Direttiva, il-White Paper tal-2011 dwar it-Trasport u l-Komunikazzjoni tal-2010 "Lejn Żona Ewropea ta' sikurezza tat-triq: orjentazzjonijiet ta' politika dwar is-sikurezza tat-triq 2011-2020", b'mod partikolari l-oġġettiv li jonqos b'mod konsiderevoli l-għadd ta' aċċidenti u nies midruba u biex l-fatalitajiet jonqsu bin-nofs matul dan il-perjodu. Wieħed mill-oġġettivi ewlenin ta' din tal-aħħar huwa li jittejjbu l-edukazzjoni, it-taħriġ u t-taħriġ post-liċenzja tal-utenti tat-triq.

- **Konsistenza ma' linji ta' politika ohra tal-Unjoni**

Il-White Paper dwar il-futur tal-politika dwar it-trasport tippromwovi s-sostenibbiltà ambjentali permezz tal-mira tagħha li l-emissjonijiet ta' CO₂ mit-trasport jitnaqqsu b'60 % sal-2050. Attenzjoni saħansitra akbar fuq taħriġ dwar sewqan b'użu effiċjenti tal-fjuwil għas-sewwieqa professjonali se tnaqqas l-emissjonijiet ta' CO₂ u l-ispejjeż tal-fjuwil.

L-inizjattiva hija koerenti mal-prijorità preżenti tal-Kummissjoni li tagħti spinta lill-impjiegi u t-tkabbir. Dispożizzjonijiet modernizzati dwar it-taħriġ jikkontribwixxu għall-oġġettivi ta' tkabbir intelligenti b'ekonomija bbażata fuq l-għarfien u l-innovazzjoni, fejn it-tagħlim tul il-ħajja u l-kapaċità ta' adattament għal innovazzjonijiet teknoloġiċi għandhom rwol importanti, kif ukoll tkabbir sostenibbli permezz tal-promozzjoni ta' ekonomija aktar effiċjenti fl-użu tar-riżorsi, aktar ekoloġika u aktar kompetittiva u tkabbir inklużiv billi titrawwem ekonomija b'rata għolja ta' impjieg. Barra minn hekk, ir-rikonoxximent reċiproku mtejjeb tat-taħriġ tas-sewwieqa huwa konsistenti mat-titjib tas-suq uniku, b'mod partikolari l-mobilità tax-xogħol.

L-inkoraġġiment tal-użu ta' għodda tal-ICT huwa konsistenti mal-linji ta' politika skont l-Istrateġija għal Suq Uniku Diġitali.

2. BAŻI LEGALI, SUSSIDJARJETÀ U PROPORZJONALITÀ

- **Baži legali**

Il-baži legali għad-Direttiva dwar it-taħriġ għal sewwieqa professjonali (2003/59/KE) u għall-emenda proposta hija l-Artikolu 91(1)(c) tat-Trattat dwar il-Funzjonament tal-Unjoni Ewropea (TFUE)⁴ (li qabel kien l-Artikolu 71 TKE). Dan l-Artikolu jipprovdi l-baži għall-adozzjoni tal-leġislazzjoni tal-UE biex tittejjeb is-sikurezza fit-trasport, inkluż is-sikurezza stradali.

- **Sussidjarjetà (għal kompetenza mhux esklużiva)**

L-UE tikkondividi l-kompetenza mal-Istati Membri biex tirregola fil-qasam tat-trasport skont l-Artikolu 4(2)(g) TFUE. L-UE tista' tillegizla biss safejn jippermettulha tagħmel dan it-Trattati, bil-konsiderazzjoni dovuta għall-prinċipji ta' neċessità, sussidjarjetà u proporzjonalità⁵.

Madwar 33 % tal-vjaġġi kollha magħmula minn vetturi tqal tal-merkanzija fl-UE jaqsmu l-fruntieri bejn l-Istati Membri. Madwar 8 % tat-trasport transkonfinali fl-UE jinvolvi xarabanks jew kowċis. Dawn iċ-ċifri ilhom jizjeddu tul l-aħħar ftit snin.

Il-problema tar-rikonoxximent reċiproku ta' taħriġ perijodiku li jkun sar fi Stat Membru iehor, ma tistax tiġi solvuta b'mod effettiv minn Stati Membri individwali li jaġixxu waħedhom. Għalkemm il-ħruġ ta' kards ta' kwalifika ta' sewwieq, kif diġà previst fid-Direttiva, ikun isolvi s-sitwazzjoni, il-leġislazzjoni attwali tagħmel dan fakultattiv. Tmien Stati Membri

⁴ Il-verżjoni konsolidata tat-Trattat dwar il-Funzjonament tal-Unjoni Ewropea [2010] ĠU C 83/47.

⁵ Il-verżjoni konsolidata tat-Trattat dwar l-Unjoni Ewropea [2008] ĠU C 115/13, Art 5(3) u (4).

għażlu li ma jużawx din l-opzjoni, minkejja l-isforzi li saru permezz tal-kumitat CPC (ċertifikat ta' kompetenza professjonali) biex il-kwistjoni tkun riżolta b'azzjoni non-leġislattiva. Għalhekk, hija neċessarja azzjoni leġislattiva tal-UE biex ikun żgurat li l-prattiki amministrattivi fl-Istati Membri jippermettu r-rikonoxximent reċiproku tat-taħriġ fi hdan l-UE. Ftehimiet bilaterali possibbli bejn xi Stati Membri ma jistgħux jiżguraw b'mod effettiv ir-rikonoxximent reċiproku madwar l-UE kollha.

Interpretazzjonijiet differenti tad-Direttiva u Prattiki differenti applikati mill-Istati Membri jaffettwaw b'mod negattiv il-funzjonament tas-suq uniku. Tentattivi li diġà saru biex ikunu allinjati l-fehim u l-applikazzjoni fl-Istati Membri kollha permezz ta' azzjonijiet non-leġislattivi, bħall-ħruġ ta' noti ta' gwida jew diskussjonijiet fil-kumitat CPC, ma tawx riżultati suffiċjenti. Regoli tal-UE komuni biss jistgħu jgħolqu l-kundizzjonijiet ugwali għall-operaturi tat-trasport bit-triq filwaqt li jiżguraw livell minimu ta' sikurezza stradali.

Barra minn hekk, peress li l-liġi tal-UE tirrikjedi taħriġ speċifiku fir-rigward ta' oġġetti perikolużi, sensibilizzazzjoni dwar id-diżabbiltà u l-benessri tal-annimali, huwa r-rwol tal-UE li tipprovdi ċarezza legali u tiżgura konsistenza bejn l-istrumenti differenti tal-liġi tal-UE.

Fir-rigward ta' taħriġ perijodiku, xi Stati Membri ddevjaw mill-oġġettivi tas-sikurezza għaliex ippermettew li l-istess modulu ta' kors jiġi segwit diversi drabi jew billi joffru kors ta' taħriġ shiħ li ma jkoprix kwistjonijiet tas-sikurezza. Filwaqt li huwa responsabbiltà tal-Istati Membri, u għandu jibqa' primarjament hekk, li jadattaw it-taħriġ għall-htigijiet u l-prioritajiet nazzjonali, l-UE għandha tiżgura li l-livell minimu tal-kontenut tat-taħriġ ikun konsistenti mal-oġġettivi ta' politika ġenerali.

- **Proporzjonalità**

Kif indikat fil-punt 7 tar-rapport dwar il-valutazzjoni tal-impatt, il-problemi identifikati huma indirizzati l-aħjar fil-livell tal-UE fil-forma ta' Direttiva emendata li tipprovdi ċarezza dwar ċerti elementi u tistabbilixxi rekwiżiti minimi armonizzati aħjar, filwaqt li xorta toffri ċertu flessibbiltà lill-Istati Membri.

Direttiva riveduta hija miżura proporzjonata għaliex tkun tippermetti armonizzazzjoni ulterjuri tar-rekwiżiti ta' taħriġ biex ikunu solvuti xi wħud mill-kwistjonijiet filwaqt li xorta tħalli flessibbiltà lill-Istati Membri biex jadattaw l-implimentazzjoni ta' partijiet mit-taħriġ għall-ambjent ekonomiku u soċjali tagħhom u għall-htigijiet u l-karatteristiċi speċifiċi tas-settur tat-trasport bit-triq tagħhom.

Direttiva tal-UE tkun tiżgura li jiġu applikati rekwiżiti ta' taħriġ minimi xierqa u li t-taħriġ ikun rikonoxxut madwar l-UE kollha.

- **Għażla tal-istrument**

Meta jitqies l-għadd limitat ta' tibdil propost, u meta jitqies li l-att legali oriġinali huwa direttiva, din hija meqjusa bħala l-aktar strument xieraq.

3. RIŻULTATI TAL-EVALWAZZJONIJIET EX-POST, TAL-KONSULTAZZJONIJIET MAL-PARTIJIET IKKONĊERNATI U TA' VALUTAZZJONIJIET TAL-IMPATT

- **Evalwazzjonijiet ex-post/kontrolli tal-idoneità tal-leġislazzjoni eżistenti**

L-evalwazzjoni kkonkludiet li d-Direttiva kienet implimentata fl-Istati Membri mingħajr problemi kbar; tejbet il-mobilità tal-forza tax-xogħol u tikkontribwixxi għall-moviment ħieles tas-sewwieqa. L-evalwazzjoni barra minn hekk ikkonfermat li d-Direttiva tikkontribwixxi

effettivamente għall-oġġettiv ewlieni tagħha li tiżgura s-sikurezza stradali flimkien mal-leġislazzjoni msemmija hawn fuq.

Barra minn hekk, filwaqt li l-evalwazzjoni ex-post uriet li d-Direttiva, b'mod ġenerali, kellha effett pożittiv fuq is-settur, hija identifikat ukoll nuqqasijiet li jfixklu l-effettività u l-konsistenza tal-qafas legali u jdghajfu l-oġġettivi tad-Direttiva.

In-nuqqasijiet ewlenin identifikati kienu:

- (1) diffikultajiet għas-sewwieqa biex jiksbu rikonoxximent ta' taħriġ mitmum/parzjalment mitmum li jkunu attendew fi Stat Membru ieħor;
- (2) kontenut tat-taħriġ parzjalment biss rilevanti għall-htigijiet tas-sewwieqa;
- (3) diffikultajiet u incertezzi legali fl-interpretazzjoni tal-eżenzjonijiet;
- (4) inkonsistenzi fir-rekwiżiti ta' età minima bejn id-Direttiva dwar it-taħriġ tas-sewwieqa professjonali (2003/59/KE) u d-Direttiva dwar il-liċenzji tas-sewqan (2006/126/KE), ambigwiżà fir-rigward tal-possibbiltà li t-taħriġ tas-sewwieqa professjonali jiġi kkombinat ma' korsijiet ta' taħriġ oħra rikjesti skont il-liġi tal-UE (jiġifieri taħriġ dwar oġġetti perikolużi (ADR), dwar id-drittijiet tal-passiġġieri u dwar l-benessri tal-annimali), u n-nuqqas ta' ċarezza fir-rigward tal-użu ta' ICT fil-korsijiet ta' taħriġ (eż. taġħlim elettroniku-/taġħlim imħallat).

L-oġġettiv tal-proposta huwa li jkunu indirizzati sew in-nuqqasijiet identifikati.

• **Konsultazzjonijiet mal-partijiet konċernati**

Qabel ma ġiet abbozzata l-proposta leġislattiva, saru konsultazzjonijiet mal-partijiet ikkonċernati biex jingabru kemm jista' jkun kummenti u suggerimenti mill-individwi u l-korpi konċernati. Dan l-eżerċizzju kkonforma mal-istandards minimi għall-konsultazzjoni ta' partijiet interessati mnizzla fil-Komunikazzjoni mill-Kummissjoni tal-11 ta' Diċembru 2002 (COM(2002) 704 finali).

Il-proċess ta' konsultazzjoni inkluda żewġ tipi ta' azzjonijiet - ġbir ta' opinjonijiet u ġbir ta' dejta. Intużaw metodi ta' konsultazzjoni miftuħa u mmirata u diversi għodod ta' konsultazzjoni.

Fir-rigward tal-**konsultazzjoni miftuħa**, sehhet konsultazzjoni pubblika bbażata fuq l-internet bejn is-17 ta' Lulju u l-25 ta' Ottubru 2013. Il-Kummissjoni rċeviet 395 kontribuzzjoni, 203 minn dawk li wiegħbu hađu sehem bħala individwi privati, 192 wiegħbu f'isem istituzzjonijiet jew rappreżentazzjonijiet ta' interess. 58 parteċipant huma rreġistrati fir-Reġistru ta' Trasparenza tal-Parlament Ewropew u tal-Kummissjoni Ewropea.

Il-parteċipanti enfasizzaw l-importanza ta' azzjoni kontinwa tal-UE fil-qasam tal-kwalifiki u t-taħriġ għas-sewwieqa professjonali. Il-partijiet ikkonċernati jqisu li d-Direttiva kkontribwiet b'mod insuffiċjenti biss għall-kisba tal-oġġettivi tagħha, jiġifieri aktar sikurezza stradali, l-iżvilupp tal-hiliet tas-sewwieqa professjonali, il-mobilità tas-sewwieqa u l-holqien ta' kundizzjonijiet ugwali għas-sewwieqa u n-negozji. L-opinjoni kienet diviża, madankollu, dwar il-miżuri konkreti meħtieġa biex jiġu indirizzati dawn id-diffikultajiet.

Id-dokument ta' konsultazzjoni, il-kontribuzzjonijiet riċevuti, ġabra fil-qosor ta' dawn il-kontribuzzjonijiet u r-rapport dwar il-konferenza tal-partijiet ikkonċernati fis-6 ta' Marzu

2014 huma disponibbli fuq is-sit web tal-unità dwar is-sikurezza stradali ta' DĠ MOVE u fuq is-sit web "Il-Vuċi Tiegħek fl-Ewropa"⁶.

Il-proċess ta' **konsultazzjoni mmirata** inkluda l-elementi li ġejjin:

- Il-Kummissjoni pprezentat l-inizjattiva fil-qafas tad-djalogu soċjali mas-shab soċjali tat-trasport bit-triq fl-24 ta' Ġunju 2013 u mat-trasport pubbliku urban fil-25 ta' Settembru 2013⁷. Is-sejbiet ewlenin tal-konsultazzjoni pubblika miftuħa kienu pprezentati għal darb'oħra lis-shab soċjali tat-trasport bit-triq fil-25 ta' April 2014. Il-kwistjonijiet ewlenin indirizzati fil-proposta kienu pprezentati lis-shab soċjali fid-19 ta' Novembru 2014. F'dik l-okkażjoni, is-shab soċjali esprimew l-appoġġ tagħhom li jkun hemm legiżlazzjoni fil-livell tal-UE f'dan il-qasam u ma kellhom l-ebda oġġezzjoni għall-oġġettivi proposti mill-Kummissjoni.
- Fis-6 ta' Marzu 2014 saret seduta ta' smigh tal-partijiet ikkonċernati fi Brussell bil-partecipazzjoni ta' delegazzjonijiet minn madwar 100 organizzazzjoni li jirrappreżentaw lit-trasportaturi, lill-operaturi tat-trasport tal-passiġġieri, lill-haddiema, lil dawk li jipprovdu taħriġ u lill-amministrazzjonijiet nazzjonali. Il-konferenza kkonfermat is-sejbiet tal-konsultazzjoni pubblika miftuħa (ara hawn fuq). Ir-rapport tal-konferenza huwa disponibbli fuq is-sit web tal-unità dwar is-sikurezza stradali ta' DĠ MOVE.
- Fit-23 ta' Jannar 2014, il-Kummissjoni wettqet workshop informali mal-Istati Membri biex tiddiskuti r-rekwiziti ta' età minima u l-istruttura tat-taħriġ fil-kuntest ta' reviżjoni possibbli tad-Direttiva. Fil-laqgħa tal-kumitat CPC fit-23 ta' Ottubru 2014 l-aħħar parti tal-laqgħa kienet iddedikata għal diskussjoni informali mal-Istati Membri dwar kif jittejjeb ir-rikonoxximent reċiproku. Il-kumitat CPC reġa' ltaqa' fid-9 ta' Ottubru 2015, fejn kienet diskussa r-reviżjoni li kienet għaddejja tad-Direttiva. Fir-rigward tar-rikonoxximent reċiproku ta' taħriġ perijodiku, il-partecipanti esprimew thassib dwar li l-Istati Membri japplikaw prattiki differenti u b'mod ġenerali hassew il-bżonn għal approċċ armonizzat. L-importanza li d-Direttiva tinzamm aġġornata fir-rigward tal-progress teknoloġiku kienet enfasizzata, kif kienet enfasizzata wkoll il-htieġa għal ċarezza addizzjonali dwar xi aspetti, bħat-tagħlim elettroniku.
- F'Diċembru 2013, matul l-istudju ta' appoġġ biex tingabar informazzjoni dettaljata dwar l-implimentazzjoni tad-Direttiva, intbagħat kwestjonarju lill-awtoritajiet tal-Istati Membri. Il-kwestjonarji tqassmu fost il-membri tal-kumitat CPC ta' DĠ MOVE. F'April 2014, intbagħtet talba għal dejta ta' segwitu biex tingabar informazzjoni kwantitattiva addizzjonali dwar punti speċifiċi relatati mad-Direttiva.

Barra minn hekk, il-kuntrattur flimkien mal-Federazzjoni Ewropea tal-Haddiema tat-Trasport (ETF) żviluppaw kwestjonarju dwar ostakli possibbli għall-moviment hieles tas-sewwieqa. Dan il-kwestjonarju ġie pprezentat lill-membri tal-UE tal-ETF f'April 2014.

⁶ Jekk jogħġbok ara http://ec.europa.eu/transport/road_safety/take-part/public-consultations/cpc_mt.htm u http://ec.europa.eu/transport/road_safety/events-archive/2014_03_06_cpc_review_mt.htm

⁷ <http://ec.europa.eu/social/main.jsp?catId=521&langId=en&agreementId=5365>

Matul l-istudju ta' appoġġ saru intervisti mmirati biex jissupplimentaw id-dejta miksuba bl-użu tal-metodi l-oħra, ikunu investigati ċerti kwistjonijiet speċifiċi, jissahħu s-sejbiet, jew jinkisbu kjarifiki dwar it-tweġibiet mogħtija mill-partijiet ikkonċernati għall-kwestjonarji. Saru intervisti ma' għadd ta' partijiet ikkonċernati, li jvarjaw minn entitajiet pubbliċi sa assoċjazzjonijiet tat-trasport rilevanti.

Ir-rizultati tal-konsultazzjoni wrew qbil ġenerali dwar il-htieġa li tittejjeb l-implimentazzjoni tad-Direttiva mingħajr tibdil sostanzjali fil-kontenut tagħha. Kien hemm appoġġ għal soluzzjoni kost-effettiva għall-problema ta' rikonoxximent reċiproku; madankollu, l-opinjoni dwar l-iktar miżuri adattati biex jinkiseb dan kienu diverġenti. Il-partijiet ikkonċernati qablu wkoll li t-taħriġ jista' jkun adattat aħjar għall-htigijiet tas-sewwieqa. L-utenti vulnerabbli tat-triq ġew ikkunsidrati bħala waħda mill-prijoritajiet għall-kontenut tas-sikurezza stradali tat-taħriġ minn uħud mill-partijiet ikkonċernati. Il-kjarifika tal-eżenzjonijiet u l-allinjament tagħha fid-Direttiva CPC u r-regoli dwar il-hinijiet tax-xogħol kienu ġeneralment milqugħa, iżda mhux bidla fil-kamp ta' applikazzjoni tagħha. Fir-rigward tal-kwistjoni tal-età minima, l-opinjoni tal-partijiet ikkonċernati kienu differenti, fejn l-industrija u l-Istati Membri kienu ġeneralment favur il-modifika proposta. B'mod ġenerali ntlaqgħet ukoll il-possibbiltà li jintużaw għodod tal-ICT jew li jiġi kkombinat taħriġ obligatorju.

- **Ġabra u użu tal-gharfien expert**

Kuntrattur estern għen b'rapport ta' evalwazzjoni ex-post u studju ta' appoġġ għall-Valutazzjoni tal-Impatt⁸, li kienu konklużi f'Ottubru 2014.

- **Valutazzjoni tal-impatt**

L-inizjattiva hija appoġġata minn Valutazzjoni tal-Impatt, li rċeviet opinjoni pożittiva mill-Bord ta' Skrutinju Regolatorju.

Minhabba n-natura indipendenti tat-tliet problemi prinċipali identifikati, il-Valutazzjoni tal-Impatt tikkunsidra tliet settijiet ta' opzjonijiet ta' politika skont tliet oqsma prinċipali ta' intervent: rikonoxximent reċiproku, kontenut tat-taħriġ, u ċarezza u konsistenza legali.

Is-soluzzjoni ppreferuta biex ikun żgurat rikonoxximent reċiproku tinvolvi l-ħruġ ta' kards ta' kwalifika ta' sewwieq lill-barranin. Din is-soluzzjoni kienet imqabbbla mal-possibbiltà li t-taħriġ jiġi rikonoxxut permezz tas-sistema ta' informazzjoni dwar il-liċenzji tas-sewqan RESPER jew ċertifikat rikonoxxut.

Is-soluzzjoni ppreferuta biex jiġi indirizzat il-kontenut tat-taħriġ hija li jissahħaħ il-kontenut dwar is-sikurezza stradali u l-effiċjenza fl-użu tal-fjuwil fil-korsijiet ta' taħriġ u jkun ċar li huwa possibbli li jintuza t-tagħlim elettroniku/it-tagħlim imħallat fil-korsijiet ta' taħriġ. Għal ċarezza u konsistenza legali, is-soluzzjoni ppreferuta hija li jkun iċċarat il-limitu tal-età l-aktar baxxa li japplika u l-kamp ta' applikazzjoni tal-eżenzjonijiet u li jiġi spjegat lill-awtoritajiet nazzjonali li t-taħriġ jista' jkun ikkombinat ma' korsijiet ta' taħriġ oħra mitluba taħt il-ligi tal-UE. Il-miżuri ta' politika kollha kienu mqabbbla ma' xenarju ta' linja bażi.

⁸ Rapport ta' studju ta' evalwazzjoni ex-post: Study on the effectiveness and improvement of the EU legislative framework on training of professional drivers, Panteia et al. (2014); http://ec.europa.eu/transport/facts-fundings/evaluations/doc/2014_ex_post_evaluation_study_training_drivers_en.pdf

L-opzjoni ppreferuta tikkoreġi l-problema eżistenti ta' rikonossiment reċiproku li tista' taffettwa madwar 46 700 sewwieq (2016). Minhabba n-natura repetittiva tat-taħriġ, fil-15-il sena li ġejjin l-ghadd totali ta' każijiet bħal dawn jista' jilhaq il-100 000. It-tishih tal-kontenut tat-taħriġ ikollu impatt pożittiv fuq is-sikurezza stradali u l-effiċjenza fl-użu tal-fjuwil. Minhabba n-natura kumplimentarja tad-Direttiva għal għadd ta' fatturi li jaffettwaw is-sikurezza stradali u l-effiċjenza fl-użu tal-fjuwil, l-effett mistenni attribwit huwa pjuttost limitat. L-opzjoni ppreferuta twassal għal applikazzjoni konsistenti tal-eżenzjonijiet u l-età minima għal dħul fil-professjoni, li, kif ġibdet l-attenzjoni l-industrija, tista' ttaffi n-nuqqas li qed jikber ta' sewwieqa li jidhlu fil-professjoni.

Il-proposta hija f'konformità mal-opzjoni ppreferuta fil-Valutazzjoni tal-Impatt.

- **Idoneità u simplifikazzjoni regolatorja**

Il-proposta għandha l-għan li tilhaq l-oġettiv REFIT li ġej: Permezz tal-iżgurar ta' prattiki amministrattivi b'inqas problemi għal rikonossiment reċiproku, jistgħu jonqsu l-ispejjeż amministrattivi għan-negozji u l-amministrazzjonijiet. Revizjoni tkun tagħmilha possibbli li l-kwistjonijiet relatati ma' rikonossiment reċiproku jiġu riżolti bl-inqas spejjeż. Dan huwa stmat għal EUR 6.3 miljun għall-perjodu 2018 – 2030. Din il-bidla ġġib benefiċċji għall-industrija f'termini tal-iffrankar tal-ispejjeż, li tul il-perjodu 2018 – 2030 jammonta għal EUR 2.3 miljun u EUR 6.7 miljun għan-negozji u s-sewwieqa rispettivament. Barra minn hekk, din tagħmel is-sistema tat-taħriġ aktar effettiva billi jiġi rivedut il-kontenut tat-taħriġ inizjali u perijodu biex ikunu previsti l-benefiċċji tas-sikurezza u ambjentali ulterjuri. Dan ser itaffi l-ispejjeż tranżitorji (total ta' EUR 14.1 miljun għall-2018 – 2030) relatati mal-bidla tal-kontenut.

Sehem kbir tan-negozji tat-trasport huma mikrointrapriżi jew negozji żgħar u ta' daqs medju (SMEs). Globalment, 65-95 % tal-kumpaniji f'dan is-settur għandhom inqas minn għaxar impjegati. Id-Direttiva ma teżentax lill-mikrointrapriżi jew lill-SMEs mill-kamp ta' applikazzjoni tagħha u dawn se jiġu affettwati, primarjament permezz ta' simplifikazzjoni tal-proċess ta' rikonossiment reċiproku, tibdil fil-kontenut tat-taħriġ u l-applikazzjoni aktar konsistenti tal-eżenzjonijiet.

- **Drittijiet fundamentali**

Ma għandu jiġi affettwat l-ebda dritt assolut u ma għandu jkun limitat l-ebda dritt mhux assolut mill-Karta għad-drittijiet fundamentali, mill-oġettivi ta' politika. L-oġettiv ta' politika ġenerali huwa li tittejjeb l-implimentazzjoni tad-drittijiet fundamentali mnizzla fil-Karta f'hdan l-*acquis* tal-UE, peress li l-appoġġ għas-sikurezza tal-haddiema tat-trasport huwa wiehed mill-oġettivi ewlenin tal-legiżlazzjoni.

4. IMPLIKAZZJONIJIET BAĠITARJI

Il-proposta mhu se jkollha l-ebda implikazzjoni fuq il-baġit tal-Unjoni.

5. ELEMENTI OHRA

- **Pjanijiet ta' implimentazzjoni u arrangamenti ta' monitoraġġ, evalwazzjoni u rapportar**

Huwa kruċjali li jiġu mmonitorjati l-miżuri biex ikun żgurat li l-oġġettivi ġenerali u speċifiċi jinkisbu b'mod effettiv u effiċjenti. Għal dan il-ghan il-Kummissjoni stabbilixxiet lista ta' indikaturi li se jgħinu l-evalwazzjoni ulterjuri tad-Direttiva.

Il-Kummissjoni se tibqa' f'kuntatt mill-qrib mal-Istati Membri u mal-partijiet ikkonċernati rilevanti biex tagħmel monitoraġġ tal-effetti tar-rekwiżiti l-godda ta' kwalifiki u taħriġ. Il-komitat CPC jirrappreżenta forum eċċellenti għall-iskambju ta' informazzjoni mal-Istati Membri. Il-Kummissjoni se tibqa' wkoll f'kuntatt mas-sħab soċjali. Il-komitat tad-djalogu soċjali settorjali jista' jintuża biex tiġi skambjata informazzjoni mas-sħab soċjali.

Il-Kummissjoni se twettaq valutazzjoni ta' traspożizzjoni dettaljata wara li tgħaddi l-iskadenza stipulata f'din id-Direttiva.

- **Dokumenti ta' spjegazzjoni (għad-direttivi)**

Meta jitqies il-kamp ta' applikazzjoni tal-proposta, u l-fatt li din temenda biss id-Direttiva 2003/59/KE u d-Direttiva 2006/126/KE, li t-tnejn li huma ġew kompletament trasposti mill-Istati Membri kollha, ma jidhirx li huwa ġustifikat jew proporzjonat li jkunu rikjesti dokumenti ta' spjegazzjoni.

- **Spjegazzjoni dettaljata tad-dispożizzjonijiet speċifiċi tal-proposta**

Minbarra ċertu tibdil lingwistiku u editorjali minuri, kif ukoll aġġornamenti ta' referenza għal leġislazzjoni oħra tal-UE, l-elementi prinċipali tal-proposta huma:

L-Artikolu 2 tad-Direttiva 2003/59/KE – Eżenzjonijiet

Il-formulazzjoni tal-eżenzjonijiet hija emendata biex tagħmilhom aktar ċari u konsistenti ma' dawk skont ir-Regolament (KE) Nru 561/2006, kif ġej:

2(b) l-emenda tiċċara li l-vetturi ma jistgħux jintużaw għal finijiet oħra minbarra dak li ġew assenjati kif iddikjarat fl-eżenzjoni. Dan ifisser li jekk pereżempju trakk tat-tifi tan-nar jintuża bħala attrazzjoni f'fiera, is-sewwieq mhux eżentat. Iz-żieda ta' din il-frazi tiżgura wkoll konsistenza mal-eżenzjoni simili fl-Artikolu 3(c) tar-Regolament (KE) Nru 561/2006.

2(d) l-emenda tiċċara li vetturi użati għat-trasport mhux kummerċjali ta' għajnuma umanitarja huma wkoll koperti mill-eżenzjoni meta jintużaw f' stat ta' emerġenza jew ikunu assenjati għal missjonijiet ta' salvataġġ; din tiżgura konsistenza mal-Artikolu 3(d) tar-Regolament (KE) Nru 561/2006.

2(e) saru żewġ kjarifiki: l-ewwel nett, li l-vetturi jistgħu jintużaw mhux biss waqt il-lezzjonijiet tas-sewqan, iżda wkoll waqt l-eżami tas-sewqan; it-tieni nett, li l-eżenzjoni tkopri s-sewqan unikament għall-finijiet ta' taħriġ u struzzjoni; ma tistax tiġi kkumbinata ma' operazzjonijiet ta' trasport kummerċjali. Dawn huma konsistenti ma' eżenzjonijiet simili skont l-Artikoli 3(d) u 13(1)(g) tar-Regolament (KE) Nru 561/2006 rispettivament.

2(f) l-emenda tiċċara li trasport mhux kummerċjali eżentat ma għandux għalfejn ikun għall-“użu personali” tas-sewwieq (eż. it-trasport mhux kummerċjali għal għaqdiet tal-karità jew organizzazzjonijiet mingħajr skop ta' qligħ). Dan jiżgura konsistenza

ma' eżenzjonijiet simili skont l-Artikoli 3(h) u 13(i) tar-Regolament (KE) Nru 561/2006.

2(g) il-kelma “makkinarju” giet miżjuda biex ikun iċċarat li anki jekk is-sewwieq ikun qed iġorr makkinarju li se jintuża mis-sewwieq waqt ix-xogħol tiegħu jew tagħha, is-sewwieq ikun kopert mill-eżenzjoni. Dan jiżgura konsistenza ma' eżenzjoni simili taħt l-Artikolu 3(aa) tar-Regolament (KE) Nru 561/2006.

2(h) din l-eżenzjoni hija maħsuba għal intraprendituri f'imprizi agrikoli, ortikulturali, tal-biedja jew tas-sajd, li okkażjonalment jittrasportaw il-prodotti tagħhom. Dan jiżgura wkoll konsistenza ma' eżenzjoni simili taħt l-Artikolu 13(1)(b) tar-Regolament (KE) Nru 561/2006.

L-Artikolu 7 tad-Direttiva 2003/59/KE - Tahriġ perijodiku

L-emenda tirriżulta mill-fatt li l-perjodu ta' tranżizzjoni fl-Artikolu 4 skada u li d-detenturi kollha ta' CPC iridu jikkonformaw mad-dispożizzjonijiet dwar taħriġ perijodiku mill-10 ta' Settembru 2016.

Il-formulazzjoni l-għdida tiżgura li t-taħriġ perijodiku jinkludi mill-inqas sugġett wieħed dwar is-sikurezza stradali u li l-istess sugġetti ma jiġux ripetuti fl-istess taħriġ. Din tipprovdi wkoll li t-taħriġ ikun rilevanti għall-hidma mwettqa mis-sewwieq speċifiku u li jkun aġġornat u rilevanti.

L-Artikolu 10 tad-Direttiva 2003/59/KE - Kodiċi tal-Unjoni

Il-paragrafu 1 huwa emendat biex jinkludi referenza għall-kodiċi 95 armonizzat li kien inkluz fl-Anness I tad-Direttiva 2006/126/KE.

It-test huwa emendat biex ikun żgurat li d-detenturi kollha ta' CPC ikunu maħruġa b'kodiċi 95 fuq il-liċenzja tas-sewqan tagħhom rikonoxxut reċiprokament, jew b'kard ta' kwalifika ta' sewwieq rikonoxxuta reċiprokament. Dan jindirizza diffikultajiet ta' rikonoxximent reċiproku meta sewwieq jikseb CPC fi Stat Membru li mhux il-post tar-residenza normali tiegħu u li joħroġ biss kodiċi 95 fuq il-liċenzji tas-sewqan.

Qiegħda tiżdied referenza biex ikun żgurat ir-rikonoxximent reċiproku tal-attestazzjoni tas-sewwieq prevista fir-Regolament (UE) Nru 1072/2009, inkluz jekk il-kodiċi tal-Unjoni rilevanti ma jkunx immarkat fuqha.

L-Anness I tad-Direttiva 2003/59/KE - Rekwiżiti minimi ta' kwalifiki u taħriġ

Ir-referenza għad-Deċiżjoni 85/368/KEE, li thassret, tinbidel b'referenza għar-Rakkomandazzjoni 2008/C 111/01 u l-Qafas Ewropew tal-Kwalifiki (QEK). Peress li huwa bbażat fuq rakkomandazzjoni, il-QEK jagħti aktar flessibbiltà lill-Istati Membri.

It-Taqsima 1 hija aġġornata biex:

- tirrifletti aħjar l-istat attwali tat-teknoloġija u l-karatteristiċi tekniċi tal-vetturi, issa hah il-fokus fuq imġiba tas-sewqan effiċjenti fl-użu tal-fjuwil;
- tirrinforza sewqan sikur billi tiġi inkluz l-abbiltà ta' antiċipazzjoni, valutazzjoni u adattament għar-riskji fit-traffiku;
- tinkludi referenzi għall-użu ta' sistemi ta' trasmissjoni awtomatiċi, biex ikunu riflessi aħjar l-istat attwali tat-teknoloġija u l-karatteristiċi tekniċi tal-vetturi;

- tinkludi t-trasport ta' oġġetti perikolużi, it-trasport tal-annimali u s-sensibilizzazzjoni dwar id-dizabilità biex tkun ipprovduta lista aktar komprensiva ta' suġġetti, filwaqt li jitqiesu t-tipi differenti ta' ġarr ta' oġġetti u ta' passiġġieri bit-triq.

It-Taqsima 2 hija emendata biex tippermetti lill-Istati Membri jużaw għodda tal-ICT fit-taħriġ u biex ikunu jistgħu jikkombinaw is-suġġett tat-taħriġ tad-Direttiva ma' forom oħra ta' taħriġ rikjesti taħt il-leġislazzjoni tal-UE.

L-Anness II tad-Direttiva 2003/59/KE - Arrangamenti għall-mudell tal-Unjoni Ewropea għal kard ta' kwalifika ta' sewwieq

L-emenda tal-Anness II hija limitata għal aġġornamenti li jikkonċernaw ir-referenza għall-kard mudell ta' kwalifika ta' sewwieq tal-Unjoni u biex titqies ir-referenza għall-kodiċi armonizzat tal-Unjoni 95 ipprovdut fid-Direttiva.

L-Artikolu 4 tad-Direttiva 2006/126/KE - Kategoriji, definizzjonijiet u etajiet minimi

L-għan ta' din l-emenda huwa li tkun eliminata l-inċertezza legali fir-rigward tar-rekwiziti ta' età minima applikabbli għal ċerti kategoriji ta' vetturi, u tkun prevista applikazzjoni armonizzata mifruxa madwar l-UE kollha tal-etajiet minimi.

Ir-referenzi għad-Direttiva 2003/59/KE jithassru fl-Artikolu 4(4)(e), (g), (i) u (k), u jiddaħħal paragrafu 7 ġdid fl-Artikolu 4 tad-Direttiva 2006/126/KE b'referenza ċara għal meta u taħt liema kundizzjonijiet japplikaw l-etajiet minimi aktar baxxi provduti skont id-Direttiva 2003/59/KE.

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttiva 2003/59/KE dwar il-kwalifika inizjali u tahrig perijodiku ta' sewwieqa ta' ċerti vetturi tat-triq għat-trasport ta' prodotti jew passiġġieri u d-Direttiva 2006/126/KE dwar il-liċenzji tas-sewqan

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 91 tiegħu,

Wara li kkunsidraw il-proposta mill-Kummissjoni Ewropea,

Wara t-trasmissjoni tal-abbozz ta' att leġislativ lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew⁹,

Wara li kkunsidraw l-opinjoni tal-Komitat tar-Regjuni¹⁰,

Filwaqt li jaġixxu skont il-proċedura leġislativa ordinarja,

Billi:

- (1) Fil-White Paper tagħha tat-28 ta' Marzu 2011¹¹ il-Kummissjoni tistabbilixxi objettiv ta' "viżjoni żero" fejn l-Unjoni għandha toqrob lejn rata ta' żero fil-fatalitajiet tat-trasport bit-triq sal-2050.
- (2) Il-Kummissjoni, fil-Komunikazzjoni tagħha dwar l-orjentazzjonijiet ta' politika dwar is-sikurezza stradali għall-2011-2020¹², ipproponiet li l-għadd globali ta' fatalitajiet fit-toroq fl-Unjoni sal-2020 jerga' jitnaqqas bin-nofs, b'bidu fl-2010. Bil-ħsieb li tintlaħaq din il-mira, il-Kummissjoni stabbilixxiet seba' objettivi strateġiċi, inkluż it-titjib tal-edukazzjoni u t-taħriġ tal-utenti tat-triq u l-protezzjoni ta' utenti tat-triq vulnerabbli.
- (3) Wara li evalwat l-implimentazzjoni tad-Direttiva 2003/59/KE tal-Parlament Ewropew u tal-Kunsill¹³, il-Kummissjoni identifikat għadd ta' nuqqasijiet. In-nuqqasijiet prinċipali identifikati kienu diffikultajiet u inċertezza legali fl-interpretazzjoni tal-eżenzjonijiet; il-kontenut tat-taħriġ, li nstab li hu biss parzjalment rilevanti għall-

⁹ ĠU C , , p. .

¹⁰ ĠU C , , p. .

¹¹ Il-White Paper tat-28 ta' Marzu 2011 "Pjan direzzjonali għal Żona Unika Ewropea tat-Trasport – Lejn sistema tat-trasport kompetittiva u li tuża r-riżorsi b'mod effiċjenti" (COM(2011) 144 finali).

¹² Il-Komunikazzjoni "Lejn Żona Ewropea ta' sikurezza tat-triq: orjentazzjonijiet ta' politika dwar is-sikurezza tat-triq 2011-2020" (COM (2010) 389 finali).

¹³ Id-Direttiva 2003/59/KE tal-Parlament Ewropew u tal-Kunsill tal-15 ta' Lulju 2003 dwar il-kwalifika inizjali u tahrig perijodiku ta' sewwieqa ta' ċerti vetturi tat-triq għat-trasport ta' prodotti jew passiġġieri, li temenda r-Regolament tal-Kunsill (KEE) Nru 3820/85 u d-Direttiva tal-Kunsill 91/439/KEE u li tħassar id-Direttiva tal-Kunsill 76/914/KEE (ĠU L 226, 10.9.2003, p. 4).

htigijiet tas-sewwieqa; diffikultajiet għas-sewwieqa biex jiksbu rikonoxximent reċiproku ta' taħriġ mitmum jew parzjalment mitmum li sar fi Stat Membru ieħor; u inkonsistenzi ta' rekwiżiti ta' età minima bejn id-Direttiva 2003/59/KE u d-Direttiva 2006/126/KE tal-Parlament Ewropew u tal-Kunsill¹⁴.

- (4) Sabiex tittejjeb iċ-ċarezza legali fid-Direttiva 2003/59/KE kull referenza għall-atti tal-Unjoni mħassra jew mibdula għandha titneħħa jew tiġi emendata.
- (5) Sabiex ikunu pprovduti ċ-ċertezza u l-konsistenza ma' atti tal-Unjoni oħrajn, għandhom isiru għad ta' bidliet għall-eżenzjonijiet għad-Direttiva 2003/59/KE, b'kont meħud ta' eżenzjonijiet simili skont ir-Regolament (KE) Nru 561/2006 tal-Parlament Ewropew u tal-Kunsill¹⁵.
- (6) B'kunsiderazzjoni tal-iżviluppi fit-taħriġ u fl-edukazzjoni, u sabiex tittejjeb il-kontribuzzjoni tad-Direttiva 2003/59/KE għas-sikurezza stradali u r-rilevanza tat-taħriġ għas-sewwieqa, is-sugġetti relatati mas-sikurezza stradali, bħall-perċezzjoni tal-perikli, il-protezzjoni tal-utenti vulnerabbli tat-toroq, u s-sewqan effiċjenti fl-użu tal-fjuwil għandhom jissahhu fil-korsijiet ta' taħriġ.
- (7) L-Istati Membri għandhom jiġu pprovduti b'opzjoni ċara biex itejbu u jimmodernizzaw il-prattiki ta' taħriġ bl-użu tal-ġodda tal-ICT, bħat-tagħlim elettroniku u t-tagħlim imħallat, għal parti mit-taħriġ, filwaqt li tkun żgurata l-kwalità tat-taħriġ.
- (8) Sabiex tkun żgurata l-konsistenza bejn il-forom differenti ta' taħriġ mitluba skont il-liġi tal-Unjoni, l-Istati Membri għandhom jingħataw il-possibbiltà li jikkombinaw tipi differenti ta' taħriġ rilevanti, bħat-taħriġ dwar it-trasport ta' oġġetti perikolużi, dwar is-sensibilizzazzjoni għad-diżabbiltà jew dwar it-trasport tal-annimali, mat-taħriġ previst fid-Direttiva 2003/59/KE.
- (9) Sabiex Prattiki differenti bejn l-Istati Membri ma jithallewx ifixklu r-rikonoxximent reċiproku u jillimitaw id-drift tas-sewwieqa li jwettqu t-taħriġ perijodiku fl-Istat Membru fejn jaħdmu, l-awtoritajiet tal-Istati Membri għandhom ikunu obbligati joħorġu d-dokument rilevanti li jiżgura rikonoxximent reċiproku għal kull sewwieq li jissodisfa r-rekwiżiti tad-Direttiva 2003/59/KE.
- (10) Sabiex ikun hemm ċarezza legali u jkun żgurati rekwiżiti ta' età minima armonizzati għall-finijiet stabbiliti fid-Direttiva 2003/59/KE, għandha tiġi stabbilita deroga ċara fid-Direttiva 2006/126/KE, fejn jiġi stipulat li l-liċenzji tas-sewqan jistgħu jinħarġu fl-etajiet minimi previsti fid-Direttiva 2003/59/KE.
- (11) Minhabba li l-oġġettiv ta' din id-Direttiva, jiġifieri t-titjib tal-istandard mifrux madwar l-UE kollha ta' kwalifika inizjali u taħriġ perijodiku għas-sewwieqa ta' ċerti vetturi tat-triq għall-ġarr ta' oġġetti jew passiġġieri, ma jistax jintlaħaq b'mod suffiċjenti mill-Istati Membri iżda jista', minhabba n-natura transkonfinali tat-trasport bit-triq u minhabba l-kwistjonijiet li din id-Direttiva hija maħsuba li tindirizza, jintlaħaq aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità

¹⁴ Id-Direttiva 2006/126/KE tal-Parlament Ewropew u tal-Kunsill tal-20 ta' Diċembru 2006 dwar il-liċenzji tas-sewqan (ĠU L 403, 30.12.2006, p. 18).

¹⁵ Ir-Regolament (KE) Nru 561/2006 tal-Parlament Ewropew u tal-Kunsill tal-15 ta' Marzu 2006 dwar l-armonizzazzjoni ta' ċerta leġiżlazzjoni soċjali li għandha x'taqsam mat-trasport bit-triq u li jemenda r-Regolamenti tal-Kunsill (KEE) Nru 3821/85 u (KE) Nru 2135/98 u li jħassar ir-Regolament tal-Kunsill (KEE) Nru 3820/85, (ĠU L 102, 11.4.2006, p. 1).

mal-prinċipju ta' proporzjonalità, kif stabbilit f'dak l-Artikolu, din id-Direttiva ma tmurx lil hinn minn dak li huwa neċessarju sabiex jinkisbu dawk l-oġġettivi.

(12) Id-Direttivi 2003/59/KE u 2006/126/KE għandhom għalhekk jiġu emendati skont dan, ADOTTAW DIN ID-DIRETTIVA:

Artikolu 1

Id-Direttiva 2003/59/KE hija emendata kif ġej:

- (1) fit-tieni paragrafu tal-Artikolu 1, l-ewwel u t-tieni inċiż huma ssostitwiti b'dan li ġej:
- “ — vetturi li għalihom hija meħtieġa liċenzja tas-sewqan tal-kategorija C1, C1+E, C jew C+E, kif definit fid-Direttiva 2006/126/KE tal-Parlament Ewropew u tal-Kunsill(*), jew liċenzja tas-sewqan rikonoxxuta bħala ekwivalenti,
- vetturi li għalihom hija meħtieġa liċenzja tas-sewqan tal-kategorija D1, D1+E, D jew D+E, kif iddefinit fid-Direttiva 2006/126/KE, jew liċenzja tas-sewqan rikonoxxuta bħala ekwivalenti. _____
- (*) Id-Direttiva 2006/126/KE tal-Parlament Ewropew u tal-Kunsill tal-20 ta' Diċembru 2006 dwar il-liċenzji tas-sewqan (ĠU L 403, 30.12.2006, p. 18).”;
- (2) L-Artikolu 2 huwa emendat kif ġej:
- (a) il-punt (b) jinbidel b'dan li ġej:
- “(b) vetturi użati mill-forzi armati, id-difiża ċivili, is-servizz tat-tifi tan-nar u l-forzi responsabbli għaż-żamma tal-ordni pubbliku, jew taħt il-kontroll tagħhom, meta l-garr isir bħala konsegwenza tal-kompiti assenjati lil dawk is-servizzi.”;
- (b) il-punti (d) sa (g) jinbidlu b'dan li ġej:
- “(d) vetturi użati fi stati ta' emerġenza jew assenjati għal missjonijiet ta' salvataġġ, inkluż vetturi użati fit-trasport mhux kummerċjali ta' għajjnuna umanitarja.”;
- (e) vetturi użati għall-istruzzjoni fis-sewqan u l-eżami tiegħu għal kwalunkwe persuna li tkun tixtieq tikseb liċenzja tas-sewqan jew CPC, f'konformità mal-Artikolu 6 u l-Artikolu 8(1), sakemm ma jkunux qed jintużaw għall-garr kummerċjali ta' oġġetti u passigġieri;
- (f) vetturi użati għall-garr mhux kummerċjali ta' passigġieri jew oġġetti;
- (g) vetturi li jkunu qed iġorru materjal, tagħmir jew makkinarju li jkun se jintuża mis-sewwieqa matul il-hidma tagħhom, sakemm is-sewqan tal-vetturi mhux l-attività prinċipali tas-sewwieqa.”;
- (c) jiżdied il-punt (h) li ġej:
- “(h) vetturi użati, jew mikrija mingħajr sewwieq, minn imprizi agrikoli, ortikulturali, tal-forestrija, tal-biedja jew tas-sajd għall-garr ta' oġġetti bħala parti mill-attività intraprenditorjali proprja tagħhom, sakemm is-sewqan tal-vettura mhux l-attività prinċipali tas-sewwieq.”;
- (3) L-Artikolu 7 huwa emendat kif ġej:
- (a) l-ewwel paragrafu jinbidel b'dan li ġej:

“It-taħriġ perġodiku għandu jikkonsisti f’taħriġ biex id-detenturi ta’ CPC jkunu jistgħu jaġġornaw l-għarfien li huwa essenzjali għax-xogħol tagħhom, b’enfasi speċifika fuq is-sikurezza stradali u r-razzjonalizzazzjoni tal-konsum tal-fjuwil.”;

(b) it-tielet paragrafu jinbidel b’dan li ġej:

“It-taħriġ perġodiku għandu jkun imfassal biex jespandi fuq, u biex jirrevedi, xi wħud mis-suġġetti msemmija fit-Taqsima 1 tal-Anness I. Għandu dejjem jinkludi mill-inqas suġġett wieħed relatat mas-sikurezza stradali u għandu jkopri varjetà ta’ suġġetti. Is-suġġetti ta’ taħriġ għandhom iqisu l-ħtiġijiet ta’ taħriġ speċifiċi għall-hidmiet tat-trasport imwettqa mis-sewwieq u l-iżviluppi fil-leġiżlazzjoni u t-teknoloġija rilevanti.”;

(4) fl-Artikolu 9, l-ewwel paragrafu jinbidel b’dan li ġej:

“Is-sewwieqa msemmija fil-punt (a) tal-Artikolu 1 għandhom jiksbu l-kwalifika inizjali msemmija fl-Artikolu 5 fl-Istat Membru fejn ikollhom ir-residenza normali tagħhom, kif definit fl-Artikolu 12 tad-Direttiva 2006/126/KE.”;

(5) l-Artikolu 10 jinbidel b’dan li ġej:

“Artikolu 10

Kodiċi tal-Unjoni

1. Abbażi tas-CPC imsemmi fl-Artikolu 6 u s-CPC imsemmi fl-Artikolu 8(1), l-awtoritajiet kompetenti tal-Istati Membri għandhom jimmarkaw, filwaqt li jqisu d-dispożizzjonijiet tal-Artikolu 5(2) u (3) u l-Artikolu (8), il-kodiċi 95 tal-Unjoni Ewropea armonizzat previst fl-Anness I tad-Direttiva 2006/126/KE flimkien mal-kategoriji ta’ liċenzja korrispondenti:

- jew fuq il-liċenzja tas-sewqan,
- jew fuq il-kard ta’ kwalifika ta’ sewwieq imħejjija f’konformità mal-mudell muri fl-Anness II.

Jekk il-kodiċi tal-Unjoni ma jistax jiġi mmarkat fuq il-liċenzja tas-sewqan, l-awtoritajiet kompetenti tal-Istat Membru fejn inkiseb is-CPC għandhom jipprovdu lis-sewwieq b’kard ta’ kwalifika ta’ sewwieq.

Il-kard ta’ kwalifika ta’ sewwieq mahruġa minn Stat Membru għandha tkun rikonoxxuta reċiprokament. Meta tinhareġ il-kard, l-awtoritajiet kompetenti għandhom jikkontrollaw il-validità tan-numru tal-liċenzja tas-sewqan li huwa msemmi fuq il-kard.

2. (a) Sewwieq imsemmi fil-punt (b) tal-Artikolu 1 li jsuq vetturi użati għall-garr ta’ oġġetti bit-triq għandu jipprovdi evidenza li għandu l-kwalifika u t-taħriġ previsti f’din id-Direttiva permezz tal-attestazzjoni ta’ sewwieq prevista fir-Regolament (UE) Nru 1072/2009 tal-Parlament Ewropew u tal-Kunsill(*). Dik l-attestazzjoni ta’ sewwieq għandha tkun rikonoxxuta reċiprokament għall-finijiet ta’ din id-Direttiva, anki jekk il-kodiċi tal-Unjoni rilevanti ma kienx immarkat fuqha.

(b) Sewwieq imsemmi fil-punt (b) tal-Artikolu 1 li jsuq vetturi użati għall-garr ta’ passigġieri bit-triq għandu jipprovdi evidenza li għandu l-kwalifika u t-taħriġ previsti f’din id-Direttiva permezz ta’ wieħed/waħda minn dawn li ġejjin:

- il-kodiċi tal-Unjoni mmarkat fuq il-liċenzja tas-sewqan mudell tal-Unjoni, fejn hu jew hi huma d-detentur ta' tali liċenzja,
- il-kard ta' kwalifika ta' sewwieq prevista fl-Anness II, immarkata bil-kodiċi tal-Unjoni rilevanti,
- ċertifikat nazzjonali li l-validità tiegħu fit-territorju tagħhom hija rikonoxxuta reċiprokament mill-Istati Membri.

(*) Ir-Regolament (UE) Nru 1072/2009 tal-Parlament Ewropew u tal-Kunsill tal-21 ta' Ottubru 2009 dwar regoli komuni għall-aċċess għas-suq internazzjonali tat-trasport bit-triq tal-merkanzija (ĠU L 300, 14.11.2009, p. 72).”;

(6) L-Annessi I u II huma emendati f'konformità mal-Anness ta' din id-Direttiva.

Artikolu 2

L-Artikolu 4 tad-Direttiva 2006/126/KE huwa emendat kif ġej:

- (1) il-paragrafu 4 huwa emendat kif ġej:
 - (a) fil-punt (e), it-tielet inċiż jinbidel b'dan li ġej:

“ — l-età minima għall-kategoriji C1 u C1E hija stipulata għal 18-il sena;”;
 - (b) fil-punt (g), it-tieni inċiż jinbidel b'dan li ġej:

“ — l-età minima għall-kategoriji C u CE hija ffissata għal 21 sena;”;
 - (c) fil-punt (i), it-tieni inċiż jinbidel b'dan li ġej:

“ — l-età minima għall-kategoriji D1 u D1E hija ffissata għal 21 sena;”;
 - (d) fil-punt (k), it-tieni inċiż jinbidel b'dan li ġej:

“ — l-età minima għall-kategoriji D u DE hija ffissata għal 24 sena;”;
- (2) jizdied il-paragrafu 7 li ġej:

“7. B’deroga mill-etajiet minimi stabbiliti fil-punti (g), (i) u (k) tal-Artikolu 4(4) ta’ din id-Direttiva, l-età minima għall-ħruġ ta’ liċenzja tas-sewqan fil-kategorija C, CE, D1, D1E, D jew DE għandha tkun l-età minima preskritta għas-sewqan ta’ tali vetturi għal detenturi ta’ CPC stabbilita fl-Artikolu 5(2), l-ewwel paragrafu tal-Artikolu 5(3)(a)(i), l-ewwel paragrafu tal-Artikolu 5(3)(a)(ii) jew il-punt (b) tal-Artikolu 5(3) tad-Direttiva 2003/59/KE rispettivament.

Fejn f’konformità mat-tieni paragrafu tal-Artikolu 5(3)(a)(i) jew it-tieni paragrafu tal-Artikolu 5(3)(a)(ii) tad-Direttiva 2003/59/KE, Stat Membru jawtorizza s-sewqan fi hdan it-territorju tiegħu minn età aktar baxxa, il-liċenzja tas-sewqan għandha tkun valida biss fit-territorju tal-Istat Membru emittenti sakemm id-detentur tal-liċenzja jilhaq l-età minima rilevanti msemmija fl-ewwel paragrafu ta’ dan l-Artikolu u jkollu CPC.”.

Artikolu 3

1. L-Istati Membri għandhom idahhlu fis-seħh il-liġijiet, ir-regolamenti u d-dispożizzjonijiet amministrattivi meħtieġa biex jikkonformaw ma’ din id-Direttiva sa [OP: please insert the DATE calculated 18 months following the entry into force] l-

aktar tard. Għandhom jikkomunikaw minnufih lill-Kummissjoni t-test ta' dawk id-dispożizzjonijiet.

Meta l-Istati Membri jadottaw dawk id-dispożizzjonijiet, għandu jkun fihom referenza għal din id-Direttiva jew ikunu akkumpanjati minn referenza bħal din fil-mument tal-pubblikazzjoni uffiċjali tagħhom. L-Istati Membri għandhom jiddeċiedu kif għandha ssir dik ir-referenza.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet ewlenin tad-dritt nazzjonali li jadottaw fil-qasam kopert minn din id-Direttiva.

Artikolu 4

Din id-Direttiva għandha tidhol fis-seħh fl-ghoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Artikolu 5

Din id-Direttiva hija indirizzata lill-Istati Membri.

Magħmul fi Brussell,

Għall-Parlament Ewropew
Il-President

Għall-Kunsill
Il-President